

# नईदुनिया

## निवाली पुलिस ने पकड़े 81 हजार 900 के नकली नोट

Publish Date: | Fri, 09 Aug 2019 04:00 AM (IST)

-एक दर्जन केले के बदले दो हजार का नोट देने में धराया आरोपित

बड़वानी। नईदुनिया प्रतिनिधि

जिले के निवाली में गुरुवार को एक दर्जन केले खरीदने के लिए दो हजार का नोट देने पर एक व्यक्ति शंका के घेरे में आ गया। केला विक्रेता की सूझबूझ से नकली नोट चलाने की कोशिश कर रहा आरोपित पुलिस की गिरफ्त में पहुंच गया। पुलिस ने आरोपित से कुल 81 हजार 900 रुपए के नकली नोट जब्त किए हैं।

निवाली थाना प्रभारी आरआर बड़ोले ने बताया कि गुरुवार को केला विक्रेता सुनील पिता छगन मोरे ने मोबाइल पर सूचना दी कि एक व्यक्ति एक दर्जन केले खरीदने पर दो हजार का नोट दे रहा है और यह नोट नकली लग रहा है। सूचना पर पुलिस टीम मौके पर पहुंची और आरोपित देवा उर्फ दयाराम (25) पिता सुरभान निवासी नकटीरानी थाना सेंधवा ग्रामीण को लेकर थाने पहुंची। आरोपित की तलाशी लेने पर उसके पास से दो हजार के 30, 500 के दो, 200 के 103 व 100 के तीन कुल 138 नोट जब्त किए गए।

थाना प्रभारी ने बताया कि नोट जब्त कर भारतीय स्टेट बैंक की निवाली शाखा जांचने के लिए भेजे गए। इस पर बैंक मैनेजर एनआर बामनिया व केशियर आरपी सोलंकी ने नोटों की जांच की तो सभी नोट नकली पाए गए। इस पर आरोपित के खिलाफ प्रकरण दर्ज कर आरोपित को हिरासत में लिया गया।

08बीएआर-73बड़वानी जिले के निवाली में आरोपित से जब्त किए गए नकली नोट।

Posted By: **Nai Dunia News Network**

Source: <https://www.naidunia.com/madhya-pradesh/barwani-r-3091371>